

Alys ýoluň aýdymlary

Category: Goşgular, Kitapcy, Ýatlamalar

написано kitapcy | 23 январа, 2025

Alys ýoluň aýdymlary ALYS ÝOLUŇ AÝDYMLARY

Moskwanyň eteginde tokaýlar,
Ak gara basyrnyp, dymyp otyrlar.
Men bu ýerden romantika tapamok,
Aýazly agşamlar, sowuk ertirler.
Köne elektrikanyň doňan aýnasy,
Synlaýan. Ümmülmez rus ýaýlasy...
Göz aýlap agaçlaň gara-agyna,
Hiç ýetip bolanok aňry çägene.
Duýgulam daşaryk çykarman goýýan.
Ynamsyz ädimläp, bir ýana ýöräp,
Bir zady gözleýän, çar ýana garap
Näme gözleýänim hiç bilip-bilmän
Entek näçe müddet özüm kösärin
Ýitirip özümi, wagtyň hasabyn...

Asyr ýaşan agaçlaryň üstünden
Ak bulutlar göçüp barýar asmanda,
Geçenleri ýatlap birden tisginseň,
Menem duýaryn-a köňlüň islände.
Gam basan kalbymda jem bolup duran
Agyryly ýürege em bolup duran
Ýatlamalar kalba berýärkä medet
Men özüme gelip, galýan şo müddet.
Men ol pursatlary hiç kime bermen
Saklaryn içimde eşrepi ýaly
Zeminiň iň eziz eşreti ýaly
Ol duýgular diňe bir maňa berlen
Şol saňa sataşan günümden bəri
Belki, şolar bilen diri men diri...

Indi nirä gitjegimi bilemok,
Alnymda Orsyediň aňzakly gysy.
Inçejik umytlaň soňy gelenok,
Nirä urmaly men bu gara başy.
Näçe gezek degdi paltalar daşa,
Ugran ugrumyza düşüp kän çile.
Ýa, özüme baha berdimmi aşa,
Ýa, göwnümi aldadymmy kän ýola?!
Dur göwnüm,
Özüňi urma boş dowla,
Alçy gopar bir gün altyn aşygyň.
Bu ýollarda boýnuň burup, baş sowma,
Bu ýollarda belent tutgun başyňy.
Görmedik zadyndan gorkýandyr ynsan,
Ölümden soň näm bar, bilip bolanok.
Diýjek bolma, birden gatadyp ýeňsän:
“Indi näme etjegimi bilemok...”

Biziň hem parlamak günümüz bardyr,
Bu bir kynçylykdyr, ölüm däl ahyr.

Moskwa, 2019 ý.

Sylapberdi MUHAMOW. Goşgular